



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
ANTHONY ELLUL**

Seduta tad-29 ta' Frar, 2008

Citazzjoni Numru. 25/2006

L-Avukat Dottor Chris Said bhala mandatarju tal-imsiefra
Cathrine Schwarha u Angelo Abela

Vs

Mary Abela kemm f'isimha proprju kif ukoll bhala
mandatarja tal-imsiefra huha Joseph Abela u Rita Xuereb
u George Albert Abela.

Il-Qorti,

**Sehem rizervat minn wirt (legittima) – Kawza li jittratta
wirt ta' qabel dahlu fis-sehh l-emendi ntrodotti bl-Att
XVIII tal-2004 – meta testatur jiddisponi mill-gid kollu
permezz ta' legati.**

Rat ir-rikors guramentat prezentat fil-21 ta' Marzu 2006 li
permezz tieghu l-atturi ppremettew u talbu:

Kopja Informali ta' Sentenza

Maria Antonia Abela mart Carlo Abela, bint Giuseppi Cefai u Maria xebba Cini, mietet f'Victoria, Ghawdex fl-4 ta' Frar, 1997.

Carlo Abela armel ta' Maria Antonia Abela iben Angelo u Caterina xebba Formosa, miet gewwa Victoria, Ghawdex fl-24 ta' Frar 2003.

Carlo u Maria Antonia konjugi Abela rregolaw is-successjoni taghhom permezz ta' sitt testmenti li saru kollha fl-atti tan-nutar Michael Refalo u jgibu d-dati tal-21 ta' Awwissu 1985, 28 ta' Awwissu 1985, 22 ta' April 1987, 9 ta' Ottubru 1987, 11 ta' Awwissu 1988, u 13 ta' Settembru 1996.

L-atturi Cathrine Schwarha u Angelo Abela huma wlied Carlo u Maria Antonia konjugi Abela. Il-konjugi Abela kellhom sitt ulied li huma z-zewg atturi u l-erbgha konvenuti, Mary Abela, George Albert Abela, Rita Xuereb u Joseph Abela.

L-atturi ma accettawx id-disposizzjonijiet testamentarji tal-genituri taghhom u jridu li tigi likwidata u assenjata lilhom il-legittima.

Ghalhekk talbu li l-Qorti:

1. Tillikwida l-assi ereditarji tal-imsemmija Carlo u Maria Antonia konjugi Abela jekk hemm bzonn permezz tal-hatra ta' perit tekniku.
2. Tillikwida l-legittima spettanti skond il-ligi lill-atturi Cathrine Schwarha u Angelo Abela.
3. Tikkundanna lill-konvenuti sabiex jassenjaw lill-atturi l-istess legittima hekk likwidata bil-frutti skond il-ligi ghas-saldu tad-drittijiet taghhom mill-assi ereditarji tal-genituri taghhom Carlo u Maria Antonia konjugi Abela.
4. Jekk ikun hemm bzonn tahtar Nutar Pubbliku sabiex jippubblika l-att opportune f'dik id-data, hin u lok li jigu ffissati minn din il-Qorti bl-intervent ta' kuraturi li jinhatru sabiex jirraprezentaw lill-eventwali kontumaci jekk ikun hemm bzonn.

5. Tikkundanna lill-konvenuti sabiex ihallsu l-ispejjez ta' din il-kawza u tal-ittri ufficjali u ittri interpellatorji kollha li ntbaghatu.

Rat ir-risposta guramentata prezentata mill-konvenuta Mary Abela (fol. 23-24) li permezz taghha ddikjarat:

1. Li hi tqabel mal-ewwel erbgħa (4) paragrafi tar-rikors guramentat tal-attur.

2. Dak li l-atturi jiddikjaraw fil-hames paragrafu taghhom mhuwiex konfortat minn ebda prova guridikament ammissibbli. Di fatti jekk ir-rikorrenti 'ma accettawx' l-ereditajiet ta' l-genituri dan kellhom jaghmluh kif provdut fl-Artikolu 860 tal-Kodici Civili, b'dikjarazzjoni pprezentata fir-registru tal-qorti ta' gurisidizzjoni volontarja. Dan ma jirrizultax li sar.

3. L-atturi ma talbux il-likwidazzjoni tal-eredita' ta' ommhom Maria Antonia Abela, li mietet fl-4 ta' Frar u ma talbux u ma ppruvawx illi l-legittima li ghaliha huma intitolati ta' wahda minn tnax (1/12) il-parti ta' dik l-eredita' sofriet lezjoni mid-disposizzjonijiet ta' ommhom Maria Antonia Abela.

4. Minghajr pregudizzju, l-istess jinghad għal dak li jirrigwarda l-eredita' ta' missierhom Carlo Abela li mietet sitt (6) snin wara martu fl-24 ta' Frar 2003. Ma ntabitx il-likwidazzjoni ta' din l-eredita' u għalhekk lanqas ma jista' jigi stabbilit jekk kien hemm lezjoni tal-legittima li kienet tispetta lil kull wiehed mill-partijiet b'dak li gie lilhom mholli minn missierhom.

5. Dawn in-nuqqasijiet fir-rikors guramentat tal-atturi jfissru li dan ir-rikors huwa irritu u null u għalhekk ma jistax ikompli miexi.

6. Wara dawn l-eccezzjonijiet preliminary, l-konvenuti jirrizervaw li jaghmlu l-provi taghhom fil-mertu jekk u meta din il-Onorabbli Qorti tiddeciedi li l-ewwel oggezzjonijiet taghhom mhuwiex fondati fid-dritt.

Rat li l-konvenut George Albert Abela minkejja li gie notifikat (fol. 4 a tergo) bir-rikors guramentat, ma pprezentax risposta guramentata.

Kopja Informali ta' Sentenza

Semghet ix-xhieda.

Rat l-atti kollha nkluz ir-rapport tal-perit tekniku Mario Cassar li gie prezentat fl-20 ta' April 2007 (fol. 34) wara l-inkarigu moghti lilu b'digriet tal-14 ta' Settembru 2006.

Rat il-verbal tas-seduta tat-8 ta' Jannar 2008 minn fejn jirrizulta li l-kawza thalliet ghal-lum ghas-sentenza.

Rat id-digriet moghti fit-13 ta' April 2008 li bih il-konvenuta Maria Abela giet ordnata sabiex permezz ta' nota tiddikjara jekk hijiex ukoll tidher f'isem il-konvenuti Joseph Abela u Rita Xuereb.

Rat in-nota prezentata fit-22 ta' Frar 2008 li permezz taghha l-konvenuta Mary Abela ddikjarat li ***“qeghda tidher ukoll f'isem il-konvenuti Joseph Abela u Rita Xuereb”***.

Rat in-noti ta' sottomissjonijiet prezentati mill-partijiet.

Ikkunsidrat:-

1. Permezz ta' dawn il-proceduri l-atturi qeghdin jitolbu l-legittima mill-ereditajiet tal-genituri taghhom Maria Antonia Abela u Carlo Abela. Il-fatti fil-qosor huma s-segwenti:-

(a) Maria Antonia Abela mietet fl-4 ta' Frar 1997 (fol. 5) filwaqt li Carlo Abela miet fl-24 ta' Frar 2003 (fol. 6);

(b) Id-decujus kellhom sitt itfal, cjoe' l-kontendenti – Cathrine Schwarha, Angelo Abela, Mary Abela, Joseph Abela, Rita Xuereb u George Albert Abela.

(c) Il-wirt tal-konjugi Abela hu regolat minn sitt (6) testmenti, 21 ta' Awwissu 1985 fl-atti tan-nutar Michael Refalo (fol. 7), 28 ta' Awwissu 1985 fl-atti tan-nutar Michael Refalo (fol. 10), 22 ta' April 1987 fl-atti tan-nutar Michael Refalo (fol. 12), 9 ta' Ottubru 1987 fl-atti tan-nutar Michael Refalo (fol. 14), 11 ta' Awwissu 1988 fl-atti tan-nutar Michael Refalo (fol. 16) u testment tat-13 ta' Settembru 1996 fl-atti tan-nutar Michael Refalo (fol. 18).

(d) Permezz ta' nota prezentata fl-10 ta' Awwissu 2006 fil-Qorti tal-Magistrati (Ghawdex) Gurisdizzjoni Volontarja

(fol. 30), l-atturi ddikjaraw li kienu qeghdin jirrinunzjaw ghall-wirt tal-genituri taghhom u jirrizervaw id-dritt ghall-legittima (sehem rizervat).

(e) Fir-rapport imhejji mill-perit tekniku il-proprjetajiet li gew indikati bhala formanti parti mill-assi ereditajiet tal-genituri huma (fol. 35):-

- Porzjon art fi Triq Qala, Nadur, Ghawdex ta' cirka mija u wiehed u tletin metri kwadri (131 m²) fejn jirrizulta li hemm mibni l-fond numru tmienja u ghoxrin (28);
- Dar numru tlieta u disghjan (93), Racecourse Street, Nadur, Ghawdex;
- Porzjon art fi Triq Dun Guzepp Vella, Nadur, Ghawdex ta' cirka hames mija u wiehed u tletin metri kwadri (531m²) li fuq parti minnha hemm garaxx bil-mandra. Il-perit irrelata li *“dawn iz-zewg proprjetajiet huma fil-fatt l-istess proprjeta', bil-garaxx jaghmel parti minn porzjoni ta' art fabrikabbli, li qieghedha f'zona ta' bini ta' zewg sulari. Il-garaxx fih 3.8 metri u 10.2 metri fondi. L-arja superficjali inkluz il-garaxx tammonta ghal-cirka 510 metri kwadri. Il-proprjeta' hija libera u franka”* (fol. 37).

Fis-seduta tat-12 ta' Ottubru 2007 (fol. 55) saret dikjarazzjoni fis-sens li ***“Il-partijiet qeghdin jaqblu li l-assi rilevanti ghal dawn il-proceduri huma daww elenkati fir-rapport tal-perit”***.

2. Jibda biex jinghad li fis-7 ta' Frar 2008 il-konvenuta Maria Abela pprezentat nota ta' l-eccezzjonijiet ulterjuri li biha eccepjet li fir-rigward tat-talba tal-atturi ghall-hlas tal-legittima (sehem rizervat) skond l-Artikolu 620(5) tal-Kodici Civili:-

“(5) Il-persuna li jkollha jedd ghas-sehem rizervat ghandha tiehu akkont tas-sehem taghha kull beni mhollija lilha b'testment u ma tista' tiffinunzja ghal ebda disposizzjoni testamentarja favur taghha u titlob is-sehem rizervat, sakemm dik id-disposizzjoni testamentarja ma ssirx f'uzufrutt jew tkun tikkonsisti fil-jedd ta' uzu jew abitazzjoni, jew tkun tikkonsisti f'renta vitalizja jew renta ghal zmien limitat” u peress li skond it-testment tat-13 ta' Settembru 1995 fl-atti tan-nutar Dr. Michael Refalo, il-

genituri hallew lill-atturi s-somma ta' tlett elef liri Maltin (Lm3,000), l-atturi ma setghux jirrinunzjaw ghall-eredita' u jitolbu s-sehem rizervat.

Din l-eccezzjoni giet prezentata wara li kien ghalq l-istadju tal-gbir tal-provi u l-kawza thalliet ghas-sentenza (ara verbal tat-8 ta' Jannar 2008). Jibda biex jinghad li din il-Qorti fl-ebda stadju ma giet mitluba sabiex tawtorizza lill-konvenuta Maria Abela biex tipprezenta nota ta' eccezzjonijiet ulterjuri u dan kontra dak li jiddisponi l-Artikolu 728(2) tal-Kap. 12. F'kull kaz irid jigi osservat li dan il-provvediment dahal fis-sehh bl-emendi li gew introdotti bl-Att XVIII ta' l-2004 permezz ta' Artikolu 61. Skond id-disposizzjoni tranzitorja¹ ta' dan l-Att:-

*“The provisions of articles 53, 54, 57, 58, 59, 60, **61**, 62, 63, 65, 66, 67, 68, 71, 72, 73, 74, 75, 81, 86, 87, 89, 90, 91, 92, 93, 94, 95, 96, 97, 98, 99, 100, 101 and 102 shall, saving the provisions of subarticle (2) of article 1 of this Act, **apply to successions taking effect after the said articles are brought into force**”.*

Din id-disposizzjoni ma tapplikax fil-kaz odjern in kwantu Maria Antonia Abela mietet fl-4 ta' Frar 1997 filwaqt li zewgha Carlo Abela mietet fl-24 ta' Frar 2003, meta allura kienu ghadhom ma dahlux fis-sehh il-provvedimenti tal-Att XVIII ta' l-2004. Ghalhekk hi x'inhil l-interpretazzjoni korretta li ghandha tinghata lil din id-disposizzjoni, ghal dan il-kaz ma tapplikax. Ghalhekk bla pregudizzju ghal dak li nghad, certament li din l-eccezzjoni m'hijjex flokha.

3. Il-konvenuti eccepew li m'hemmx prova li l-atturi rinunzjaw ghall-wirt u li dan kellu jsir skond l-Artikolu 860 tal-Kodici Civili li jaqra:-

*“**860.** (1) Ir-rinunzja ghal wirt ma tistax tkun prezunta.*

¹ Artiklu 116(2).

(2) Ir-rinunzja tista' ssir biss b'dikjarazzjoni pprezentata fir-registru tal-qorti ta' gurdizzjoni volontarja fil-gzira fejn il-mejjet kien joqghod fiz-zmien tal-mewt tieghu".

Skond il-konvenuta Mary Abela, dan in-nuqqas iwassal ghan-nullita' tar-rikors guramentat. Pero' rajna kif fl-10 ta' Awwissu 2006 (cjoe' fil-mori ta' dawn il-proceduri) l-atturi pprezentaw dikjarazzjoni minn fejn jirrizulta pruvat li rrinunzjaw ghall-eredita' tal-genituri taghhom u fl-istess hin zammew ferm id-dritt taghhom ghal-legittima. Rinunzja ghall-wirt tista' ssir biss b'dan il-mod². Madankollu kif tajjeb inghad fil-kawza fl-ismijiet **Francesco Saverio Fava vs Elisabetta Camilleri et** deciza mill-Prim'Awla tal-Qorti Civili fl-10 ta' Dicembru 1954 (Vol. XXXVIII.ii.612), fejn ir-rinunzja ssir fil-mori tal-proceduri l-kawza m'hijjex intempestiva u dan in forza tal-principju ta' *jus superveniens*. In-nota ta' rinunzja tal-wirt giet esebita fil-process u fic-cirkostanzi l-Qorti ma tarax li l-eccezzjoni tal-konvenuti ghandha tigi sostnuta.

4. Permezz tat-tielet u raba' eccezzjoni l-konvenuta Maria Abela ddikjarat li ma ntalbitx il-likwidazzjoni tal-eredita' tal-genituri u lanqas ma talbu u ma gie ppruvat li kien hemm xi lezjoni mid-disposizzjoni testamentarja ta' ommhom Maria Antonia Abela. Il-Qorti tirrileva li l-ewwel talba tal-atturi hi proprju sabiex il-Qorti **"tillikwida l-assi ereditarji tal-imsemmija Carlo u Maria Antonia konjugi Abela jekk hemm bzonn bil-hatra tal-perit tekniku"** (fol. 2). M'hemmx dubju li sabiex tkun tista' ssir likwidazzjoni tas-sehem rizervat trid issir likwidazzjoni ta' l-assi. Fil-kawza fl-ismijiet **Francesco Camilleri nomine vs Avukat Dottor Carmelo Zammit et nomine** deciza mill-Qorti ta' l-Appell fid-29 ta' Mejju 1939 (Vol. XXX.i.363) gie sottolinejat ghal ghalkemm hemm bzonn li jigu likwidati l-assi, **"izda ghal dan il-fini ma hemmx bzonn ta' talba specjali....."**. Ghal dik li hi ndagni biex wiehed

² "Min jigi istitwit eredi b'testament, ma jistax jitlob il-legittima minflok l-eredita' qabel ma jkun irrinunzja ghall-eredita' u zamm il-legittima" (**Michele Azzopardi proprio et nomine vs Antonia Mangion et** deciza mill-Qorti ta' l-Appell fil-25 ta' Novembru 1946 (Vol. XXXII.i.423).

jistabilixxi jekk kienx hemm lezjoni tal-porzjon disponibbli, kollox jiddependi mill-provi li jittressqu. M'hemmx dubju wkoll li ghal finijiet ta' likwidazzjoni tas-sehem rizervat jista' jkun hemm bżonn li ssir ir-riduzzjoni ta' donazzjonijiet u legati. Dawn l-ecezzjonijiet huma ghalhekk ukoll infondati u kuntrarjament ghal dak li jsostnu l-konvenuti, m'hemmx nullita.

5. Ghal dak li hu l-meritu, id-decujus iddisponew mill-gid taghhom permezz ta' legati. Mid-diversi testmenti li ghamlu³ u mill-provi li tressqu, jirrizulta li l-proprjeta' tikkonsisti:-

(a) Fondi 93, Racecourse Street, Nadur u 28 Qala Road, Nadur thallew lill-konvenuta Maria Abela (Artikli 2 u 3 tat-testment tat-13 ta' Settembru 1996 atti nutar Dr. Michael Refalo – fol. 18).

(b) Garaxx fi Triq Dun Guzepp, Nadur thalla lil George Abela (Artiklu 3 tat-testment datat 11 ta' Awwissu 1988 atti nutar Dr. Michael Refalo– fol. 16).

(c) Porzjon art ta' cirka 265 metri kwadri fi Triq Dun Guzepp, Nadur thalliet lill-konvenuta Rita Xuereb (Artiklu 4 tat-testment tal-11 ta' Awwissu 1988 atti nutar Dr. Michael Refalo – fol. 16). Din l-art hi dak li fadal mill-kejl ta' hames mija u ghaxar metri kwadri (510mk), in kwantu fuq in-nofs l-iehor inbena l-garaxx imsemmi f'paragrafu (b).

Fl-ewwel testment li kienu ghamlu l-konjugi Abela, tissemma wkoll art ta' Gnien Musfar limiti Nadur u li thalliet b'legat lill-attur Angelo Abela. Pero' fl-istadju li saret il-perizja din il-proprjeta' ma gietx indikata bhala wahda mill-proprjetajiet formanti parti mill-ereditajiet (ara fol. 35) u sahsitra, kif rajna, fis-seduta tat-12 ta' Ottubru 2007 gie ddikjarat li **“il-partijiet qeghdin jaqblu li l-assi rilevanti ghal dawn il-proceduri huma dawk elenkati fir-rapport tal-perit”** (fol. 55). Fir-rapport tal-perit tekniku din il-proprjeta' tissemma fit-testmenti, pero mbaghad

³ Ara wkoll dikjarazzjonijiet *causa mortis* li saru fit-2 ta' Awissu 1997 u fis-6 ta' Lulju 2003 atti nutar Mariosa Grech, mill-konvenuta Maria Abela.

elenka l-proprjeta' li skond il-konvenuta Mary Abela huma meritu tal-kawza u l-art ta' Gnien Musfar, limiti tan-Nadur ma tissemmix (fol. 35). Inoltre, fid-dikjarazzjonijiet *causa mortis* li ghamlet il-konvenuta Mary Abela [Maria Antonia Abela fit-2 ta' Awwissu 1997 atti nutar Mariosa Grech (fol. 62-65) u Carlo Abela fis-6 ta' Lulju 2003 atti nutar Mariosa Grech (fol. 66-68)], din il-proprjeta' ma gietx inkluzja. Il-partijiet iridu japprezzaw li l-oneru tal-prova hu fuqhom u l-Qorti hi kostretta li tiddecidi skond il-provi li jitressqu. Il-Qorti qeghda tifhem ukoll li l-immobbli kienu kollha jiffirmaw parti mill-komunjoni ta' l-akkwisti li kienet tezisti bejn Carlo u Maria Antonia konjugi Abela⁴.

6. Ghal dak li huma principji relatati ma' hlas tas-sehem rizervat (legittima), hu maghruf li:

i. *“Illi d-dritt assolut tad-disposizzjoni tal-proprjeta' huwa limitat mill-fakolta' ta' xi disposizzjoni b'titolu gratuwitu, meta d-disponenti jkun halla superstiti certi parenti. F'dana s-sens il-kapacita' tal-bniedem li jiddisponi b'testament mhix illimitata, l-ghaliex id-decujus ma jistax jiddisponi qabel ma jkun gie nieqes mill-beni tieghu kollha, izda minn parti minnhom biss. Fi kliem iehor, apparti l-limitazzjoni dwar certi persuni, il-kapacita' u l-fakolta' tad-disposizzjoni per mezz ta' attijiet ta' l-ahhar volonta' hija wkoll limitata ghall-kwantita' tal-beni. Dina l-kwantita' tiddependi minn kemm mil-likwidazzjoni tal-patrimonju ghandu matematikament jikkomponi sew il-parti disponibbli.....”* (**Maria Wismayer et vs Ruggiero Wismayer et** deciza mill-Prim'Awla tal-Qorti Civili fit-22 ta' Mejju 1950 – Vol. XXXIV.ii.574).

ii. *“il-legittima hija sehem mill-beni tal-mejjet”* (Artikolu 615 tal-Kodici Civili); *“Il-legittimarju ma hux eredi; imma lanqas huwa kreditur ta' l-eredita'”; huwa biss ghandu porzjoni mill-beni li halla d-decujus li hija rizervata lilu mil-ligi”* (**Carmela Farrugia noe. et vs Concetta**

⁴ Artikolu 1321 tal-Kodici Civili jipprovdi li: *“(1) Il-beni kollha li l-mizzewgin ikollhom jew parti minnhom ikollha, jitqiesu li jaghmlu parti mill-akkwisti sakemm ma jkunx ippruvat xort'ohra”*.

Mintoff et deciza mill-Qorti ta' l-Appell fl-10 ta' Gunju 1949 – Vol. XXXIII.472);

iii. Il-legittima hi dovuta *in natura* (Vol. XXVII P I p 451; Vol. XXXVIII P II p 551), “*in piena proprieta` senza alcun peso od altra condizione*” (Vol. XXII P II p 116). Dan in kwantu l-kaz odjern ma jaqax taht l-emendi ntrodotti bl-Att XVIII tal-2004. Interessanti li fil-kawza fl-ismijiet **Giuseppa Sammut vs Grazia Refalo et** deciza mill-Prim'Awla tal-Qorti Civili (Vol. XXXVIII.ii.551) fit-30 ta' Gunju 1954, il-Qorti osservat li gialadarba s-sehem dovut hu n-natura ma kellux jigi sodisfatt b'ammont likwidu sakemm ma jkunx hemm il-kunsens ta' l-interessati kollha. Il-Qorti kompliet tghid li “...*ladarba l-legittima hija dovuta in natura, u jidher li l-fond mhux divizibbli komodament u minghajr hsara, huwa gust li l-legittimarji jibbenefikaw mill-konkorrenza tal-barranin fil-bejgh ta' l-istess fond*”. Tant hu hekk li filwaqt li qalet li assenjat lill-legittimarju s-sehem spettanti lilu bhala legittima fil-proprjeta' (1/12), ordnat il-bejgh bil-licitazzjoni tal-proprjeta' bl-ammissjoni ta' offerti barranin;

iv. Ghal finijiet ta' kalkolu tas-sehem rizervat, “*si calcola sull'intero patrimonio, compresi ogni specie di largizione gratuita, colla sola deduzione dei debiti e delle spese funerarie*” (Vol. IX pagna 297). Ghalhekk ghandha tigi kalkolata fuq il-patrimonju kollu li minnu jridu jitnaqqas id-dejn inkluz l-ispejjez tal-funeral tad-decujus. Fis-sentenza riportata fil-Volum XXXIII.i.472⁵ inghad: “*Ir-rigali li d-decujus jaghmel a favur ta' kwalunkwe persuna ghandhom jigu mdahhlin fir-rijunjoni tal-patrimonju tad-decujus biex tigi kalkulata l-legittima; u anki l-legati li d-decujus ikun ghamel favur xi persuni, anki jekk ikunu legati ta' beneficenza*”;

v. Gialadarba ghalhekk “*skond il-ligi taghna l-legittima hija biss kwota mill-beni li jhalli d-decujus, dan allura, kif gja inghad, jista' jiddisponi kif irid mill-beni tieghu, minghajr distinzjoni ta' l-ispecie taghhom, imma biss bil-limitazzjoni tal-kwantita`*”. **Jigifieri sakemm id-**

⁵ Carmela Farrugia ne. et vs Concetta Mifsud et.

decius ma jeccedix il-kwota disponibbli tal-beni tieghu u ma jilledix il-legittima, huwa jista' jaghmel li jrid bil-kwota disponibbli, u mhux obligat ihalli lill-legittimarju determinata speci ta' beni' (Maria Wismayer et vs Ruggiero Wismayer et deciza mill-Prim'Awla tal-Qorti Civili fit-22 ta' Mejju, 1950 - **Vol. XXXIV P II p 574**); "*Dan ifisser li l-legittimarju ma jistax jippretendi d-dritt li fil-legittima tieghu tigi mdahhla parti minn kwalunkwe wahda mis-sustanzi li jikkomponu l-assi patrimonjali tad-decius. **Konsegwentement, meta d-decius ihalli xi legat jew jaghmel xi donazzjoni, il-legittimarju ma jistax jinjora dak il-legat u jitlob li parti mill-beni li jikkomponu dak il-legat tigi mdahhla fil-legittima u tigi assenjata lilu. Dak il-legat jew dik id-donazzjoni ghandhom jigu mehuda in konsiderazzjoni biss ghall-fini tal-kalkolu tal-legittima u jkun hemm lok ghar-riduzzjoni taghhom fil-kaz li din tigi leza.***" – "**Joseph Vella –vs- Anthony Bezzina et**", Appell, 20 ta' Novembru 1998⁶. Kif tajjed gie osservat mill-Prof. V. Caruana Galizia: "*The law does not specify the kind of property which is to make up the legitim: it simply states that it is 'a portion of the property of the deceased'. On the other hand, the person to whom the legitim is due may not claim any portion of the property disposed of by the testator, either by donation or by will, unless he has thereby disposed of more than he is by law allowed*"⁷. **Avvocato Enrico Carlo Vassallo nominee vs Giuseppina Mallia ed altri** deciza mill-Qorti ta' l-Appell fl-24 ta' Frar 1930 (Vol. XXVII.i.451) gie sottolinejat li "*la legittima e' dovuta in natura, pero' il testatore ha il diritto di riservare per il legittimario una determinata specie di beni anzicche' una quota di tutti I singoli suoi beni. Il testatore puo' percio' lasciare per testamento tutti I beni mobile o immobili sino alla concorrenza della disponibile, e riservare pel legittimario solo beni mobili o immobili*".

vi. Peress li s-sehem rizervat hi porzjon li d-decius ma jistax jiddisponi minnha, it-testatur lanqas ma

⁶ Ara wkoll sentenza moghtija fit-3 ta' Ottubru 2003 mill-Prim'Awla tal-Qorti Civili (Imhalled P. Sciberras) fil-kawza **Orazio sive Grazio Cutajar vs Emmanuele Cutajar et.**

⁷ *Notes on Law of Succession*, pagna 1,001.

jista' jimponi xi piz jew xi kundizzjoni fuqha (Art. 620 tal-Kodici Civili).

7. Ghal dak li huma valuri tal-proprjeta', mir-rapport li ghamel il-perit tekniku u n-nota (fol. 90-91) prezentata waqt is-seduta tat-8 ta' Jannar 2008, jirrizulta s-segweni:

(a) **28, Triq Qala, Nadur, deskritt fir-rapport tal-perit tekniku (prezentat fl-20 ta' April 2007) a fol. 36.**

- **Fiz-zmien li sar ir-rapport:** hamsa u tmenin elf lira Maltija (Lm85,000) (fol. 36).
- **FI-1997:** sebgha u erbghin elf erbgha mija u tlieta u sittin lira Maltija (Lm47,463) (fol. 90)
- **FI-2003:** sebgha u sittin elf tlett mija u sebgha u ghoxrin lira Maltija (Lm67,327) (fol. 90).

(b) **Porzjon art fi Triq San Guzepp, Nadur ta' circa 531 metri kwadri u garaxx bil-mandra mieghu fl-istess Triq, deskritti a fol. 37 tar-rapport imhejji mill-perit tekniku.**

- **Fiz-zmien li sar ir-rapport:** mitejn u ghaxart elef lira Maltija (Lm210,000) (fol. 37).
- **FI-1997:** mija u sbatax il-elf mitejn u tnejn u sittin lira Maltija (Lm117,262) (fol. 90-91).
- **FI-2003:** mija u sitta u sittin elf tlett mija u disgha u tletin lira Maltija (Lm166,339) (fol. 90-91).

(c) **93, Racecourse Street, Nadur deskritt fir-rapport tal-perit tekniku a fol. 37.**

- **Fiz-zmien li sar ir-rapport:** mija u sittin elf lira Maltija (Lm160,000) (fol. 38).
- **FI-1997:** disgha u tmenin elf tlett mija u tliet u erbghin lira Maltija (Lm89,343) (fol. 90-91).
- **FI-2003:** mija u sitta u ghoxrin elf sebgha mija u erbgha u tletin lira Maltija (Lm126,734) (fol. 90-91).

Il-Qorti ma tara l-ebda raguni ghalfejn m'ghandix taddotta l-istimi li ghamel il-perit tekniku mehud ukoll in

konsiderazzjoni li qeghdin f'kamp tekniku. Fil-kawza fl-ismijiet **Louis Gauci vs Angela Attard** deciza mill-Prim'Awla tal-Qorti Civili (Imhalled P. Sciberras) fid-9 ta' Dicembru 2002, gie osservat li *".... "il giudizio dell' arte" espress mill-espert nominat minnha mhux facli li jigi skartat. Biex taghmel dan il-Qorti jehtiegilha tara jekk fil-kumpless tac-cirkostanzi dan il-gudizzju huwiex wiehed irragjonevoli jew priv minn dawk l-elementi assodanti li jwasslu ghal konvinciment"*. F'din l-istess sentenza saret riferenza ghal sentenza tal-Qorti ta' l-Appell li nghatat fil-kawza **Philip Grima -vs- Carmelo Mamo et** deciza fid-29 ta' Mejju 1998, fejn jinghad dan:- *"Il-konkluzzjonijiet tal-perit tekniku jikkostitwixxu prova. Opinjoni li ghandha valur probatorju daqs kull prova ohra u li tibqa' tipprevali sakemm ma tigix kontrastata jew bi provi ohra li jikkontraducuwha jew altrimenti b'sottomissjonijiet tal-parti li jinnewtralizzawha bhala wahda mhux attendibbli u kredibbli."*. Ghalkemm hu minnu li fid-dikjarazzjoni *causa mortis* li ghamlet il-konvenuta (2 ta' Awwissu 1997 [fol. 62-65] u 6 ta' Lulju 2003 atti nutar Mariosa Grech [fol. 66-68]) l-valuri jvarjaw minn dawk moghtija mill-perit tekniku, hu fatt li dawk il-valuri gew dikjarati mill-konvenuta Maria Abela ghal finijiet ta' hlas ta' taxxa skond l-Att dwar Taxxa fuq Dokumenti u Trasferimenti (Att XVII tas-sena 1993). Dan apparti l-konsiderazzjoni l-ohra li l-konvenuti ma tawx spjega ta' kif waslu ghal dawk ic-cifri li jissemmw fil-causa mortis li ghamlet il-konvenuta Mary Abela. Dan mhux kaz ta' paragun bejn stima li ghamlet il-perit tekniku u stima ta' perit *ex parte*. Lanqas ma ressqu xi argumenti li minhabba fihom din il-Qorti tkun gustifikata li tiddubita mill-istimi li ghamlet il-perit tekniku. Hlief ghall-valuri li jissemmew fil-causa mortis li ghamlet il-konvenuta Mary Abela ma ssemma xejn iktar. Hu veru li Spirdione Formosa, ufficjal tad-Dipartiment tat-Taxxi Interni, xehed li *"Min-naha tad-dipartiment ahna ghamilna l-kalkoli taghna biex naraw illi t-taxxa li thallset hi konformi ma' dak li tipprovdi l-ligi. F'dan il-kaz partikolari ghamilna l-kalkoli taghna u l-kaz inghalaq"*. Pero' din id-dikjarazzjoni ma tistax titqies bhala prova sodisfacenti u li twassal sabiex il-Qorti tiskarta l-opinjoni tal-perit tekniku. Hu fatt maghruf li l-valuri li jissemmew f'causa mortis huma normalment konservattivi u meta l-proprjeta' tigi biex tinbiegh fis-suq ma jkunx

hemm paragun bejn l-ammont dikjarat u l-prezz li ghalih tinbiegh il-proprjeta'. Dan apparti l-fatt li mill-provi lanqas ma rrizulta fuq liema valuri d-Dipartiment ghamel il-kalkoli tieghu.

8. Ghal dak li hu kalkolu ta' legittima l-punt tat-tluq hu dak li jissejjah bhala **rijunjoni fittizzja**. Permezz ta' dan l-ezercizzju preliminari isir kalkolu ta' l-ammont li t-testatur seta' jiddisponi minnu (*disposable portion*) u l-parti li ma setax jiddisponi minnha. Din mhi xejn ghajr likwidazzjoni tal-gid tat-testatur. B'dan il-mod ikun jista' jigi determinat jekk fir-realta' kienx hemm lezjoni tas-sehem rizervat. Dan l-ezercizzju jrid isir b'dan il-mod:-

- (a) Fl-ewwel lok ghandhom jingabru l-beni kollha fi zmien tal-ftuh tas-successjoni (*relictum*) u jinghata l-valur taghhom fiz-zmien tal-apertura tas-successjoni;
- (b) Minn dan l-ammont ghandu jinqata' d-dejn;
- (c) Mill-bilanc li jibqa' ghandu jizdied il-valur tal-beni li t-testatur ikun ta b'donazzjoni⁸. Fl-Artikolu 648(b) tal-Kodici Civili jinghad li din il-proprjeta' "*shall be fictitiously added*" mehud in konsiderazzjoni tal-valur tal-proprjeta' fi zmien tal-apertura tas-successjoni izda fil-kondizzjoni li kienet meta nghatat id-donazzjoni.

B'hekk inkunu nistghu nsiru nafu jekk dak li ddispona minnu d-decujus (kemm matul hajtu u wkoll permezz ta' disposizzjonijiet testamentarij) **jaqbix is-sehem li minnu seta' jiddisponi**. Tant hu hekk li l-Artikolu 648(c) jipprovdi li "*is-sehem li t-testatur seta' jaghmel minnu jitqies fuq l-assi hekk migbur, billi jittiehed qies tal-jeddijiet ta' dawk li ghandhom jedd b'ligi ta' sehem mill-beni tieghu, skond id-*

⁸ "*Such addition is necessary because the portion of the deceased's property was saved by law in favour of certain persons cannot be diminished by any disposition under a gratuitous title. The legitima portio is computed on the whole estate of the deceased, viz on the property which would have existed at the time of his death had he made no donations. The said addition is a fictitious one, a mere calculation which however may necessitate an actual addition for the purpose of the abatement, if it results that the donations made by the deceased exceed the disposable portion. Subject to addition is any property given on donation to any person whatsoever, including those to whom the legitima portio is due, even if the testator has exempted any of the said persons from imputing the property received on donation to their rights*" (Prof. Caruana Galizia fin-Notes on Law of Succession, pagna 1021).

*disposizzjonijiet ta' l-artikoli 615 sas-646". F'kaz li jaqbez is-sehem li seta' jiddisponi minnu, ikun hemm lezjoni ta' legittima. Pero' f'dan l-ezercizzju wiehed irid ukoll jikkunsidra legati li setghu thallew lil min ghandu d-dritt ghas-sehem rizervat (legittimarju) u dak li seta' rcieva minghand it-testatur *inter vivos* u li hu soggett ghall-kollazzjoni sabiex jigi stabbilit jekk is-sehem rizervat thallsitx⁹. Imbaghad fejn dak li ddispona minnu t-testatur jaqbez is-sehem disponibbli, irid isir l-ezercizzju maghruf bhala riduzzjoni skond id-disposizzjonijiet 650-653 tal-Kodici Civili (Kap. 16). Fejn it-testatur ma jkunx qabez dak is-sehem il-legati ma jintmissux; *"il testatore, riservando determinante specie di beni come quota indisponibile del suo patrimonio, e' libero di disporre per testamento riguardo alla rimanente porzione, senza che il legittimario abbia alcun diritto di insorgere contro tali disposizioni, non piacendogli le specie dei beni lasciate nella quota indisponibile. Così' il chiaro scrittore (l.c. pag. 64) ritiene in proposito: 'Il testatore puo' lasciare per testamento tutti i beni mobile o immobili, sino alla concorrenza della disponibile, e riservare per legittimario soli beni mobile o immobili"* (Avv. **Enrico Carlo Vassallo nomine vs Giuseppina Mallia et** deciza mill-Qorti ta' l-Appell fl-24 ta' Frar 1930 – Vol. XXVII.i.451). L-Artikolu 651 tal-Kodici Civili jipprovdi:- *"Kemil darba d-disposizzjonijiet b'testament ikunu jaqbzu s-sehem li minnu seta' jaghmel it-testatur, jew il-bicca ta' dan is-sehem li tibqa' wara li jinqata' l-valur tad-donazzjonijiet, it-tnaqqis isir pro rata, minghajr ebda ghazla bejn werrieta u legatarji"*. Sabiex wiehed ikun jista' jifhem ahjar is-sinifikat ta' dan il-provvediment, utli li ssir riferenza ghall-ezempju moghti minn Profs. V. Caruana Galizia fejn jittratta s-suggett ta' riduzzjoni, *"Supposing the property left by will amounts to Lm3,000 or Lm2,500, and that no donatins were made in the first case and the value of the donations in the second case as Lm500, the estate, when reinstated, would amount to Lm3,000 in both cases, the legitim due to an only child would be Lm1,000 and the disposable portion Lm2,000. In the first case the testamentary dispositions would exceed the disposable**

⁹ Artiklu 620(4) tal-Kodici Civili (Kap. 16).

portion, and in the second case the testamentary dispositions would have been made as to Lm1,500 out of the disposable portion, and as to Lm1,000 out of the non-disposable portion. In both cases the said dispositions would not be reduced in their entirety, but only by the amount taken from the disposable portion, viz Lm1,000” (Notes on Law of Succession, pagna 1030).

9. Fid-data tal-mewt ta' Maria Antonia Abela (4/2/1997), il-wirt taghha kellu dawn il-valuri (in-nofs tal-proprjeta'):-

• 28,	Triq	Qala,
Nadur.....	Lm23,731.5.	
• Proprjeta'	fi Triq	San
Guzepp,Nadur.....	Lm58,631.	
• 93,	Racecourse	Street,
Nadur.....	Lm44,671.50	
TOTAL.....	Lm127,0	
34.		

Fid-data tal-mewt ta' Carlo Abela (24/3/2003), il-wirt tieghu kellu dawn il-valuri (in-nofs tal-proprjeta'):-

• 28,	Triq	Qala,
Nadur.....	Lm33,663.5.	
• Proprjeta'	fi Triq	San Guzepp,
Nadur.....	Lm83,169.5.	
• 93,	Racecourse	Street,
Nadur.....	Lm63,367	
TOTAL.....	Lm180,2	
00.		

Ma tressqux provi li kien hemm proprjeta' ohra fl-eredita'¹⁰ u wisq inqas provi ta' xi dejn jew donazzjonijiet li setghu saru mit-testaturi. Ghalkemm fit-testment tal-21 ta'

¹⁰ Fir-rigward tal-kont bankjarju mizmum mal-HSBC Bank Malta plc (fol. 48-51) f'isem it-testatur Carlo Abela, jirrizulta li nghalaq qabel id-data tal-mewt tieghu.

Awwissu 1985 jinghad fit-Tmien Artiklu “*Jiddikjaraw illi huma gia kkumpensaw adegwament lill-binthom l-ohra Katerina mart Eddie Schwara bi flus kontanti matul hajjithom*”, provi ma tressqux u l-Qorti ma tistax taghmel kongetturi (fol. 9).

M’hemmx dubju li mill-provi li tressqu jirrizulta li t-testaturi ddisponew minn sehem ikbar minn dak li setghu jiddisponu minnu u dan in kwantu jirrizulta li ddisponew mill-gid kollu permezz ta’ legati.

Peress li skond il-ligi l-werrieta huma sitta (il-konjugi Abela kellhom sitt itfal), is-sehem rizervat hu ta’ nofs (1/2)¹¹, li jfisser illi kull wild ghandu sehem minn tmax (1/12) bhala s-sehem rizervat (legittima). Hu evidenti li l-genituri ddisponew mill-gid kollu permezz ta’ legati, u ghalhekk m’hemmx minn fejn jithallas dak li jispetta lill-atturi bhala sehem rizervat. Ma tressqux provi li hemm xi assi ereditarji ohra u ghalhekk m’hemmx dubju li jrid isir tnaqqis tal-legati; “*Jekk imbaghad it-testatur ikun ecceda l-parti indisponibbli fis-sens li din ma tkun bizzzejjed biex tissodisfa l-legittima, allura f’ dan kaz illegati jigu ridotti sa kemm ikun necessarju biex tigi reintegrata il-porzjoni riservata lill-legittimarji ex lege*” (**Silvana Zammit et vs Antoinette Meilak et**¹² deciza mill-Prim’Awla tal-Qorti Civili fil-15 ta’ Ottubru 2003). Ghalkemm ma saritx talba f’dan is-sens fic-citazzjoni, il-legatarji (Maria Abela, George Abela u Rita Xuereb) huma parti fil-kawza u bilfors irid isir dan l-ezercizzju sabiex l-atturi jkunu jistghu jithallsu dak li hu dovut lilhom. F’kull kaz dan l-ezercizzju jista’ jsir ukoll b’applikazzjoni tal-principju tal-ekwipollenza. F’dan ir-rigward issir riferenza ghas-sentenzi **Vincenzo Zammit vs Avukat Dr. Antonio Caruana** deciza mill-Qorti tal-Appell fid-19 ta’ Mejju 1952 (Vol. XXXVI.i.105) u **Giuseppe Attard et vs Pasquale Attard et** deciza mill-Prim’Awla tal-Qorti Civili fit-13 ta’ Ottubru 1950 (Vol. XXXIV.ii.675). Sabiex l-atturi jkunu jistghu jithallsu l-legittima, jew ahjar kif inhi maghrufa wara l-emendi li dahlu fis-sehh fl-2004 is-sehem rizervat, ta’ bilfors irid isir

¹¹ “*la legittima d’un figlio legittimo, se I figli sono cinque o piu’, e’ la meta dei beni del defunto divisibile fra utti I figli che ne partecipano, dedotte le spese funerarie ed I debiti*” (Vol. X.564).

¹² Imhalled Noel Cuschieri.

dan l-ezercizzju. Dan fis-sens li ghal finijiet tat-talba ta' likwidazzjoni ta' legittima gialadarba rrizulta li d-decujus kienu bid-disposizzjonijiet li ghamlu eccedew il-parti disponibbli in kwantu iddisponew mill-gid kollu taghhom permezz ta' legati, m'hemmx triq ohra ghajr ir-riduzzjoni tal-legati kontemplati mil-ligi stess.

10. Skond l-Artikolu 653 tal-Kodici Civili (Kap. 16):-

“(1) Meta l-legat suggett ghat-tnaqqis ikun ta' haga li minnha l-bicca li taqbez is-sehem li minnu t-testatur seta' jaghmel tista' tinfired bla xkiel u bla hsara, it-tnaqqis isir bil-mezz ta' din il-firda.

(2) Izda, kemm-il darba din il-firda ma tkunx tista' ssir minghajr xkiel u hsara, il-legatarju jista' jekk irid, ihallas bi flus dak li jkun imissu jaghti lill-parti li tkun qieghda titlob it-tnaqqis”.

Mehud in konsiderazzjoni li s-sehem li ghandhom l-atturi (wiehed minn tnax-il parti [1/12]) bhala sehem mill-beni li jikkomponu l-assi ereditarji tal-genituri taghhom, m'hemmx dubju li t-tnaqqis tal-legati ma jistax isir *“bla xkiel u bla hsara”* permezz tal-firda. Dak li l-legatarji jridu jaghtu lil kull wiehed mill-atturi hi parti minn tnax (1/12) fil-proprjeta' li thalliet lilhom b'legat. Dan hu s-sehem li trid tittiehed mill-proprjeta' legata ghal finijiet ta' tnaqqis tal-legat. Pero' l-ligi tirrizerva l-jedd lill-legatarju li jhallas bi flus dak li jkollu jaghti lill-parti ntitolata tircievi. Minn qari ta' dan il-provvediment jidher li fil-kaz ta' riduzzjoni ta' legati, il-legislatur ried li jhalli d-diskrezzjoni f'idejn il-legatarji ta' x'ghandu jsir u ghalhekk din il-Qorti ma tikkunsidrax li ghandha timponi l-hlas ta' flus gialadarba l-ghazla thalliet f'idejn il-legatarju. Mix-xhieda ta' Mary Abela u d-dokumenti li pprezentat mal-affidavit, jidher li l-konvenuti (il-prelegatarji li bbenefikaw) kienu disposti li jhallsu lill-attur fi flus pero' ma ntlehaqx ftehim bejniethom dwar l-ammont li kellu jithallas in kwantu l-konvenuti qeghdin jippretendu li l-kalkoli jsiru fuq il-valur moghti lill-proprjeta' mill-konvenuta Mary Abela meta ghamlet il-causa mortis tal-genituri. Dan ifisser li qeghdin jippretendu li l-valur ghandu jigi kalkolat fuq stima tal-proprjeta' li tirreferi ghaz-

zmien ta' l-apertura tas-successjoni. Mehud in konsiderazzjoni ta' dak li ser jinghad dwar iz-zmien rilevanti ghal finijiet ta' kalkolu ta' l-ammont li ghandu jithallas mill-legatarji jekk joptaw (skond l-Artikolu 653[2] tal-Kodici Civili) li jhallsu fi flus dak li jmisshom l-atturi, il-Qorti ma tqiesx li jkun gust li tikkonkludi li l-konvenuti diga' ghazlu li jhallsu fi flus.

Ghal dak li hu valur (jekk il-legatarju jaghzel li jhallas il-flus) hemm kontestazzjoni dwar iz-zmien rilevanti li ghandu jitqies u dwar dan trid tiddecidi l-Qorti. Il-konvenuti jsostnu li ghandu japplika l-valur fiz-zmien ta' l-apertura tas-successjoni. Min-naha l-ohra l-atturi jsostnu li l-kalkolu ghandu jsir fuq il-valur tal-assi ereditarji fid-data tal-likwidazzjoni tas-sehem rizervat. Din il-Qorti diga' kellha l-opportunita' li tittratta fid-dettall kwistjoni simili fil-kawza fl-ismijiet **Joseph Portelli proprio et nomine et vs Rita Portelli** (Cit. nru:- 70/1993) f'provvediment li tat fis-26 ta' Settembru 2007, u ma tara l-ebda raguni ghalfejn ghandha tiddipartixxi mill-konsiderazzjonijiet legali li ghamlet u l-konkluzjoni li waslet ghalha u anzi qeghda taddottahom fl-intjier. Fl-imsemmi digriet il-Qorti kkonfermat li fil-kaz fejn it-testatur ikun qabez is-sehem li seta' jiddisponi minnu, *"Fir-rigward ta' dik il-proprijeta' li tkun regghet iddahhlet fil-patrimonju tat-testatur b'rizultat ta' dan l-ezercizzju ta' riduzzjoni, ghal finijiet ta' valutazzjoni din ukoll ghandha ssir b'riferenza ghaz-zmien l-iktar qrib possibbli ghall-pronunzja gudizzjali in kwantu kif rajna jista' jaghti l-kaz li l-Qorti tordna li l-hlas isir fi flus u mhux f'beni"*. Ghalhekk jekk wiehed ser jigi biex ihallas fi flus l-ekwivalenti ghas-sehem li l-legittimarju ghandu mill-beni li thallew b'legat, wiehed ghandu jqies il-valur li hu l-iktar vicin tas-sentenza. F'sentenza moghtija mill-Prim'Awla tal-Qorti Civili¹³ fit-12 ta' Ottubru 2007 fil-kawza **Frank Caruana et vs Vincent Caruana et**, il-Qorti ghamlet riferenza ghall-kawza fl-ismijiet **Concetta Vella et vs Giuseppe Bugeja et** deciza fl-10 ta' Dicembru 1973 u li wkoll kien tittratta l-kaz ta' talba ghall-hlas tas-sehem rizervat; *"li qieghda tghid din is-sentenza hu illi, sabiex tara jekk it-testatur iddisponiex minn aktar mis-sehem li*

¹³ Imhalled G. Caruana Demajo.

seta' jiddisponi minnha, trid tqis il-valuri taz-zmien meta nfetah il-wirt; jekk izda ssib illi t-testatur tassew iddispona minn aktar mis-sehem disponibbli, min ikollu jedd ghal sehem rizervat ikollu dak is-sehem fuq il-beni kollha tal-wirt, u dak is-sehem, naturalment, ikun jiswa aktar jew anqas skond kemm, bejn iz-zmien tal-ftuh tal-wirt u z-zmien tal-hlas tas-sehem rizervat, jikber jew jickien il-valur ta' l-assi tal-wirt. Ghalhekk, meta jigu biex jinqasmu l-assi, dan isir skond il-valur taz-zmien tal-qasma". F'dik il-kawza peress li ma kienx hemm lezjoni ta' legittima u kien hemm bizzejjed gid minn fejn tithallas is-sehem rizervat, il-kalkoli saru fuq il-valur tal-fond fiz-zmien ta' l-apertura tas-successjoni. Il-valur li jrid jithallas fi flus, dejjem jekk il-konvenuti jaghzlu dik it-triq skond ma jiddisponi l-Artikolu 653(2) tal-Kodici Civili (Kap. 16), ghandu jkun jirrifletti l-valur tal-proprjeta' li fiha l-legittimarju ghandu dritt ghal sehem in kwantu kif rajna l-legittima hija porzjoni tal-beni tad-decujus rizervata mil-ligi favur id-dixxendenti.

Ghal dawn il-motivi l-Qorti qeghda tiddecidi l-kawza billi filwaqt li tichad l-eccezzjonijiet moghtija mill-konvenuti tiddecidi t-talbiet ta' l-attur nomine b'dan il-mod:

(1) Tiddikjara li l-assi ereditarji tal-mejtin Carlo u Maria Antonia konjugi Abela jikkonsistu fil-proprjeta' li tissemma f'paragrafu numru disgha (9) ta' din is-sentenza.

(2) Tillikwida l-legittima li tmiss lil kull wiehed mill-atturi, ghas-saldu ta' kwalsiasi jedd li jista' ghandhom¹⁴, fis-sehem ta' parti wahda minn tnax (1/12) fil-beni elenkati f'paragrafu numru disgha (9) ta' din is-sentenza u tiddikjara u tordna li l-atturi ghandhom kull wiehed parti wahda minn tnax (1/12) ta' kull wiehed mill-immobbli li thallew bi prelegat, bi dritt li b'applikazzjoni ta' l-Artikolu 653 tal-Kodici Civili (Kap. 16) kull wiehed mil-legatarji jhallsu minflok fi flus dak li jmiss lill-atturi – igifieri:-

¹⁴ Il-Qorti salv ghas-sehem rizervat li qieghed jigi assenjat lilhom b'din is-sentenza m'ghandhom l-ebda drittijiet ohra fil-konfront tal-konvenuti ghal dik li hi successjoni ta' Carlo u Maria Antonia Abela.

(a) **Mary Abela** – wiehed parti minn tnax (1/12) lil kull wiehed mill-atturi tal-valur tal-proprjetajiet li thallew lilha b'legat, liema sehem ghandu jigi kalkolat fuq l-istima li ghamel il-perit tekniku¹⁵ fl-ammont ta' hames mija u sebghin elf sitt mija u sitta u disghajn euro u tmienja u erbghin centezmu (€570,696.48) ekwivalenti ghal mitejn u hamsa u erbghin elf lira Maltija (Lm245,000) (fol. 36 u 38 tar-rapport prezentat fl-20 ta' April 2007).

(b) **Rita Xuereb** - wiehed parti minn tnax (1/12) lil kull wiehed mill-atturi tal-valur tal-proprjeta' li thalliet lilha b'legat, liema sehem ghandu jigi kalkolat fuq l-istima li ghamel il-perit tekniku¹⁶ fl-ammont ta' mitejn u tnejn u tletin elf disgha mija u sebgha u tletin euro u erbgha u tletin centezmu (€232,937) ekwivalenti ghal mitt elf lira Maltija (Lm100,000)¹⁷ (fol. 37 tar-rapport prezentat fl-20 ta' April 2007).

(c) **George Albert Abela** - wiehed parti minn tnax (1/12) lil kull wiehed mill-atturi tal-valur tal-proprjeta' li thalliet lilu b'legat, liema sehem ghandu jigi kalkolat fuq l-istima li ghamel il-perit tekniku¹⁸ fl-ammont ta' mitejn u sitta u hamsin elf mitejn u wiehed u tletin euro u sebgha centezmi (€256,231) ekwivalenti ghal mija u ghaxart elef lira Maltija (Lm110,000) (fol. 37 tar-rapport prezentat fl-20 ta' April 2007).

(3) Tillibera lill-konvenut Joseph Abela mill-osservanza tal-gudizzju.

(4) Ghal dawk li huma frutti, peress li mill-provi ma rrizultax li l-proprjeta' qeghda thalli xi dhul, tichad it-talba.

(5) Ghal fini ta' pubblikazzjoni ta' l-att relattiv, tinnomina lin-nutar Dr. Christian Zammit u lil Dr. Jean Paul Grech ghall-eventwali kontumaci, liema att ghandu jigi ppubblikat nhar it-Tnejn tnejn (2) ta' Gunju 2008 fil-11.00 a.m. fil-bini tal-Qorti jew f'data ohra li tista tordna l-Qorti

¹⁵ Il-valur tal-proprjeta' fiz-zmien li ra l-perit tekniku.

¹⁶ Il-valur tal-proprjeta' fiz-zmien li ra l-perit tekniku.

¹⁷ Qeghda tigi stabbilita din is-somma in kwantu mill-atti jirrizulta li l-proprjeta' li messet lill-konvenut George Albert Abela ghandha garaxx mibni u l-perit tekniku ma ghamilx distinzjoni fl-ammonti u ffissa ammont wiehed ghall-proprjeta' kollha.

¹⁸ Il-valur tal-proprjeta' fiz-zmien li ra l-perit tekniku.

Kopja Informali ta' Sentenza

wara li ssir talba f'dan is-sens permezz ta' rikors, b'dan li sa dakinhar u b'applikazzjoni ta' dak li jghid l-Artikolu 653(2) tal-Kodici Civili (Kap. 16) il-konvenuti jkollhom dritt li jhallsu fi flus dak li hu dovut lill-atturi liema ammont ghandu jigi kalkolat kif inghad hawn fuq (ara paragrafu numru tnejn (2) tal-parti dispozittiva tas-sentenza).

Spejjez jithallsu in kwantu ghal nofs mill-konvenuta Mary Abela, u n-nofs l-iehor jinqasam f'sehem ugwali bejn il-konvenuti Rita Xuereb u George Albert Abela.

< Sentenza Finali >

-----TMIEM-----